



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ក្រសួងសេដ្ឋកិច្ច និង ហិរញ្ញវត្ថុ

ថ្ងៃ ព្រហស្បតិ៍ ១៣ រោច ខែ ស្រាពណ៍ ឆ្នាំ ខាល ចត្វាស័ក ព.ស. ២៥៦៦
រាជធានីភ្នំពេញ ថ្ងៃទី ២៥ ខែ សីហា ឆ្នាំ ២០២២

សេចក្តីប្រកាសព័ត៌មាន
កិច្ចប្រជុំគណៈកម្មាធិការគោលនយោបាយសេដ្ឋកិច្ច និងហិរញ្ញវត្ថុ ពិភាក្សាអំពី
“សេចក្តីព្រាងតារាងវិធានការគោលនយោបាយស្តីពី
ការកាត់បន្ថយការប្រើប្រាស់ផលិតផលប្លាស្ទិក និងការពង្រឹងការគ្រប់គ្រងសំណល់ប្លាស្ទិក
សម្រាប់រយៈពេលខ្លី”

នៅព្រឹកថ្ងៃទី ២៥ ខែ សីហា ឆ្នាំ ២០២២, ដោយមានការណែនាំ និងចង្អុលបង្ហាញដ៏ខ្ពង់ខ្ពស់របស់ **សម្តេចអគ្គមហាសេនាបតីតេជោ ហ៊ុន សែន** នាយករដ្ឋមន្ត្រីនៃព្រះរាជាណាចក្រកម្ពុជា, ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ និងជាប្រធាន គណៈកម្មាធិការគោលនយោបាយសេដ្ឋកិច្ច និងហិរញ្ញវត្ថុ (គ.ស.ហ.) បានដឹកនាំកិច្ចប្រជុំ គ.ស.ហ. ដើម្បីពិនិត្យ និងពិភាក្សាលើ “សេចក្តីព្រាងតារាងវិធានការគោលនយោបាយស្តីពីការកាត់បន្ថយការប្រើប្រាស់ផលិតផលប្លាស្ទិក និងការពង្រឹងការគ្រប់គ្រងសំណល់ប្លាស្ទិកសម្រាប់រយៈពេលខ្លី” ដោយមានការអញ្ជើញចូលរួមពីឯកឧត្តមកិត្តិសេដ្ឋាបណ្ឌិត ទេសរដ្ឋមន្ត្រីរដ្ឋមន្ត្រីក្រសួងឧស្សាហកម្ម វិទ្យាសាស្ត្រ បច្ចេកវិទ្យា និងនវានុវត្តន៍, ឯកឧត្តមរដ្ឋមន្ត្រីក្រសួងបរិស្ថាន, ឯកឧត្តមរដ្ឋមន្ត្រីក្រសួងទេសចរណ៍, ឯកឧត្តមរដ្ឋមន្ត្រីប្រតិភូអមនាយករដ្ឋមន្ត្រី, ឯកឧត្តម, លោកជំទាវ ព្រមទាំងថ្នាក់ដឹកនាំជាន់ខ្ពស់ពីក្រសួង-ស្ថាប័នពាក់ព័ន្ធមួយចំនួនទៀត ។

“សេចក្តីព្រាងតារាងវិធានការគោលនយោបាយស្តីពីការកាត់បន្ថយការប្រើប្រាស់ផលិតផលប្លាស្ទិក និងការពង្រឹងការគ្រប់គ្រងសំណល់ប្លាស្ទិកសម្រាប់រយៈពេលខ្លី” ត្រូវបានរៀបចំឡើង ដើម្បីដាក់ចេញ និងជំរុញការអនុវត្តវិធានការចាំបាច់នានា សម្រាប់រយៈពេលខ្លី សំដៅដោះស្រាយនូវកង្វល់ និងសម្ពាធដែលបណ្តាលមកពីការកើនឡើងនៃសំណល់ប្លាស្ទិក ស្របពេលដែលរាជរដ្ឋាភិបាលដែលមានក្រសួងបរិស្ថានជាសេនាធិការ បាន និងកំពុងរៀបចំក្របខណ្ឌយុទ្ធសាស្ត្រគ្រប់ជ្រុងជ្រោយសម្រាប់រយៈពេលវែង សំដៅដោះស្រាយបញ្ហានៃការគ្រប់គ្រងសំណល់ផលិតផលប្លាស្ទិក និងការជំរុញការប្រើប្រាស់ផលិតផលជីវប្លាស្ទិក ។

“សេចក្តីព្រាងតារាងវិធានការគោលនយោបាយ” នេះ ត្រូវបានតាក់តែង និងដាក់បញ្ចូលនូវសំណើវិធានការគោលនយោបាយ សំដៅដោះស្រាយបញ្ហានៃការគ្រប់គ្រងសំណល់ផលិតផលប្លាស្ទិក, ការជំរុញការប្រើប្រាស់ផលិតផលប្លាស្ទិកប្រភេទងាយពុកផុយក្នុងធម្មជាតិ, ការកាត់បន្ថយការប្រើប្រាស់ផលិតផលប្លាស្ទិក ព្រមទាំងការបង្កើនការយល់ដឹងរបស់ប្រជាពលរដ្ឋឱ្យដាក់មកប្រើប្រាស់ផលិតផលប្លាស្ទិកប្រភេទងាយពុកផុយក្នុងធម្មជាតិ និងសម្ភារប្រើជំនួសប្លាស្ទិក ដោយមានការគាំទ្រ និងលើកទឹកចិត្តពីរាជរដ្ឋាភិបាល ចំពោះសកម្មភាពវិនិយោគ ដែលផលិតផលផលិតផលប្លាស្ទិកនៅក្នុងស្រុក និងផលិតកម្មដែលប្រើវត្ថុធាតុដើម ដែលបានពីការកែច្នៃសំណល់ប្លាស្ទិក ជាដើម ។

“សេចក្តីព្រាងតារាងវិធានការគោលនយោបាយ” នេះ ត្រូវបានបែងចែកជា ៣ ផ្នែក រួមមាន៖ ផ្នែកទី១៖ វិធានការគោលនយោបាយពាក់ព័ន្ធទៅនឹងការជំរុញការផលិតផលិតផលជីវប្លាស្ទិក និងការកែច្នៃសំណល់ប្លាស្ទិក, ផ្នែកទី២៖ វិធានការគោលនយោបាយពាក់ព័ន្ធទៅនឹងការប្រើប្រាស់ផលិតផលជីវប្លាស្ទិកជំនួសឱ្យផលិតផលប្លាស្ទិក ប្រើបានតែមួយដង និងលើកកម្ពស់ការគ្រប់គ្រងសំណល់ប្លាស្ទិក, និង ផ្នែកទី៣៖ វិធានការគោលនយោបាយពាក់ព័ន្ធទៅនឹងការបង្កើនការយល់ដឹង, ការអប់រំ, ការលើកទឹកចិត្ត និងការទាក់ទាញឱ្យមានការចូលរួមកាត់បន្ថយការប្រើប្រាស់ផលិតផលប្លាស្ទិក ។

នៅចុងបញ្ចប់, ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី និងជាប្រធានអង្គប្រជុំបានថ្លែងអំណរគុណ និងវាយតម្លៃខ្ពស់ដល់ក្រុមការងារនៃក្រសួង-ស្ថាប័នពាក់ព័ន្ធទាំងអស់ ដែលបានចូលរួមផ្តល់ជាធាតុចូល និងរៀបចំសេចក្តីព្រាងតារាងវិធានការគោលនយោបាយ ដ៏មានសារសំខាន់នេះឡើង និងបានស្នើឱ្យក្រសួង-ស្ថាប័នពាក់ព័ន្ធទាំងអស់បន្តផ្តល់កិច្ចសហការល្អ និងចូលរួមរៀបចំកែសម្រួលបញ្ចប់សេចក្តីព្រាងតារាងនេះឱ្យបានគ្រប់ជ្រុងជ្រោយ ស្របតាមស្មារតីនៃអង្គប្រជុំ ដើម្បីឱ្យរាជរដ្ឋាភិបាលដាក់អនុវត្តតារាងវិធានការគោលនយោបាយនេះ ក្នុងពេលឆាប់ៗខាងមុខ ។

